

سلاطین، علماء اور مشائخ کے تعلقات

(ایک مطالعہ)

محمد طفیل

اسلام ایک ایسا دین ہے جو انسان کی تمام ضرورتوں کو پورا کرتا اور ہر زمانہ میں انسان کو مکمل رہنمائی فراہم کرتا ہے انسان کے جسمانی امور ہوں یا روحانی ۔ سب کیلئے دینی ہدایت فراہم کرتا ہے ۔ اگرچہ اسلام نے جو احکام فراہم کئے ان کا تعلق بیک وقت انسان کی جسمانی اور روحانی ضرورتوں کی تکمیل سے ہے تاہم بعض اہل علم نے ظاہری اور جسمانی امور سے متعلق احکام کو شریعت اور روحانی تربیت اور تزکیہ باطن کو طریقت قرار دیا ہے شریعت کے احکام کا علم رکھنے ، ان پر عمل درآمد کرانے اور ظاہری امور پر شریعت کی بالادستی قائم کرنے والے حضرات ، «علماء» کے لقب سے سرفراز ہونے جبکہ انسان کے باطن کی اصلاح کرنے والے اور انسان کا روحانی رشتہ اسکر خالق حقیقی سے جوڑنے والے ، «اہل تصوف» ، یا «صوفیہ» کہلاتے ۔

اگرچہ دین کی خدمت کرنے والا ہر فرد بہت اہم اور لائق تحسین ہوتا ہے ۔ ، «کتم خیر امة اخرجت للناس» کے اس مقدس گروہ میں سے صوفیہ ممتاز مقام رکھتے ہیں ۔ یہ ایک ایسا گروہ ہے جو دنیا داری سے بے نیاز، محلات کی سیاست سے الگ تھلگ، صلح و سائش

کی تمنا کرے بغیر تزکیۃ قلوب کرے عمل میں مصروف رہتا ہے۔
 برصغیر کرے حوالے سے اہل تصوف کی اہمیت مزید بڑھ جاتی ہے
 کیونکہ اس خطے میں اسلام صوفیہ کرام نے ہی متعارف کرایا، انہیں کی
 تبلیغ اور حکیمانہ دعوت و ارشاد کرے نتیجے میں بیشمار افراد حلقة
 بگوش اسلام ہوئے۔ یہ امر خاص طور پر قابل توجہ ہے کہ جو افراد
 صوفیہ کرام کی کوششوں کے نتیجے میں حلقة بگوش اسلام ہوئے۔ ان میں
 سے شاذ و نادر ہی کوئی فرد دائزہ اسلام سے خارج ہوا ہو بلکہ ان
 کی صحبت صالحہ سے متاثر ہو کر اسلام قبول کرنے والے افراد عمدہ
 مسلمان، بہترین شہری، بلند اخلاق انسان اور اعلیٰ قدرتوں کے امین
 ثابت ہوئے۔ اور ان کے فیض یافہ پر شمار افراد نے ترویج دین اور
 اشاعت اسلام کیلئے گران قدر خدمات سرانجام دیں۔ علماء اور صوفیہ
 نے جہاں عام طبقہ کے لوگوں کی اصلاح باطن کیلئے کوششوں کیں،
 وہاں سلاطین اور اراء کی اصلاح پر بھی خصوصی توجہ دی۔ اس
 وقت ہمارے پیش نظر اسی موضوع پر تحریر کی گئی ایک بلند یادہ
 کتاب،،ہندوستان کے سلاطین، علماء اور مشائخ کے تعلقات پر ایک
 نظر، ہے۔ یہ کتاب برصغیر کرے عظیم محقق، مؤرخ اور صوفی مولانا
 سید صباح الدین عبدالرحمن مرحوم کے رشحات قلم کا نتیجہ ہے جسے
 دارالمحصنین، شبیلی منزل، اعظم گڑھ (بھارت) نے ۱۹۶۲ء / ۱۴۴۳ھ میں
 شائع کیا تھا۔ اس کتاب کی وجہ تالیف خود فاضل مصنف نے ان
 الفاظ میں بیان کی ہے۔

”زیر نظر کتاب دراصل ایک مقالہ ہے جو پروفیسر محمد
 مجیب، شیخ الجامعہ، جامعہ ملیہ اور مولانا عبدالسلام قدوانی،
 ناظم شعبہ دینیات، جامعہ ملیہ کی دعوت پر لکھا گیا۔ اور وہاں
 ڈاکٹر سید عابد حسین کی صدارت میں پڑھا گیا۔“ (۱)

مذکورہ بالا بیان سرے واضح ہوتا ہے کہ زیر نظر کتاب کا نقش اول ایک توسیعی خطبہ کرے طور پر مرتب ہوا، جو جامعہ ملیہ میں پڑھا گیا۔ بعد ازاں مروجہ علمی دستور کرے مطابق یہ مقالہ برصغیر کرے بلند پایہ علمی مجلہ، "معارف"، اعظم گڑھ میں قسط وار شائع ہوتا رہا اور اہل علم کی قیمتی آراء اور مشوروں کی روشنی میں مناسب حک و اضافے کرے بعد کتاب کی شکل میں طبع ہوا۔

جیسا کہ کتاب کرے نام سرے عیان ہے کہ اس کا موضوع بہت وسیع ہے۔ ایک طرف تو یہ کتاب برصغیر میں مسلمانوں کی سازھر چھ سو سالہ تاریخ کا احاطہ کرتی اور اس خطبہ کرے سیاسی اثار چڑھاؤ اور عروج و زوال کی داستان ہے تو دوسری جانب اس کتاب میں درج ذیل اہم موضوعات کو زیر بحث لایا گیا ہے۔

۱۔ صوفیہ کرام اور سلاطین ہند کے تعلقات

۲۔ علمائے کرام اور ہندوستانی حکمرانوں کے باہمی روابط

۳۔ صوفیہ کرام اور علمائے کرام کے باہمی مراسم۔

اس کتاب کے موضوع پر غور کیا جائے تو اندازہ ہوتا ہے کہ زیر نظر موضوع نیا نہیں ہے اور نہ ہی مولانا سید صباح الدین مرحوم نے اس موضوع پر پہلی بار قلم اٹھایا۔ بلکہ مسلمان حکمرانوں کے دور میں تاریخ کی جو کتابیں عموماً فارسی زبان میں مرتب ہوئیں یا سلاطین ہند کے جو روزنامچے لکھر جاتے رہے، ان میں دیگر موضوعات کے ساتھ ساتھ سلاطین سرے علماء اور مشائخ کے تعلقات کو خاص اہمیت دی جاتی رہی۔ مسلمان بادشاہ کسی بزرگ یا عالم سرے ملاقات کرنے یا صوفیہ اور علماء انہیں دین کی دعوت کی غرض سرے کبھی ان سرے کوئی رابطہ قائم فرماتے تو تاریخ نویس ایسے واقعات و حوادث کو خاص اہمیت دیتے اور اپنی تحریروں میں انہیں مناسب جگہ دیتے تھے۔ جن کا سلسلہ تاریخ یعنی سرے رقعات عالمگیری تک

بھیلا ہوا ہے چنانچہ یہی تواریخ اور طبع شدہ روزنامچے زیر نظر کتاب کرے بنیادی مأخذ ہیں اور فاضل مصنف نے انہیں کتب سے استفادہ کیا اور زیادہ تر مواد انہیں فارسی کتب سے حاصل کیا۔ مزید براآن فاضل مصنف کی زیر تبصرہ کوشش سے پہلے دیگر اہل علم اس موضوع پر بہت سی کتب ترتیب دے چکرے ہیں۔ ایسی کتب میں حضرت علی ہجویری کی کشف المحجوب، خواجه نظام الدین اولیاء کی فوائد الفوائد، شرف الدین یحییٰ منیری کے خطوط اور مولانا عبدالحق کی تصانیف کا خاص طور سے ذکر کیا جا سکتا ہے۔ خاص طور پر علمائے کرام کے حالات و خدمات کو ضبط تحریر میں لازم کی کئی سنجیدہ کوششیں ہو چکی تھیں۔ جن میں سے بعض یہ ہیں۔

- ۱۔ علمائے ہند، مصنفہ عبدالرحمن یہ کتاب فارسی میں لکھی گئی اس کا اردو ترجمہ طبع ہو چکا ہے۔
- ۲۔ علمائے ہند کا شاندار ماضی یہ کتاب چار جلدیں میں اردو میں مصنفہ مولانا سید محمد میان طبع ہوئی۔
- ۳۔ شیخ محمد اکرم کا سلسلہ آب کوتیر، رود کوتیر اور موج کوتیر کوثریات مراد ہیں۔
- ۴۔ ڈاکٹر زید احمد

India's Contribution to Arabic Literature

ڈاکٹر محمد اسحاق
5 -

- ۵۔ ڈاکٹر محمد اسحاق
6۔ ..حدائق الحنفیہ، مصنفہ
فقیر محمد جہلمی
یہ کتاب اردو زبان میں ہے اور حنفی
فقہاء کے حالات سے بحث کرتی ہے
اس کتاب میں برصغیر کے علماء کو
مناسب مقام دیا گیا ہے۔

نیز علمائے کرام کے حالات بیان کرنے کیلئے دوسری انفرادی سوانح عمریاں اور اجتماعی تذکرے بھی طبع ہو چکے تھے۔ اور زیر مطالعہ کتاب میں ان کے حوالے بھی ملتے ہیں۔ اندازہ ہوتا ہے کہ

مولانا سید صباح الدین مرحوم نے اپنی کتاب کا خام مواد انہیں مصادر سے حاصل کیا تھا۔ یہ بات وثوق سے کھوئی جا سکتی ہے کہ فاضل مصنف نے اس وسیع مواد کا گھرہ مطالعہ کیا، اپنے موضوع سے متعلق مواد پوری دیانت اور ذمہ داری سے اکٹھا کیا اور پھر اس مواد کو جس عمدہ اور منظم و مرتب انداز میں پیش کیا یہ انہیں کا حصہ ہے۔ ان کی کوششوں سے اپنے موضوع پر ایک ایسی کتاب مرتب ہو گئی ہے جسے ہمیشہ مأخذ کی حیثیت حاصل رہے گی۔

اس مختصر سی تمہید کے بعد ہم کتاب کے مندرجات پر غور کرتے ہیں اور کوشش کریں گے کہ کتاب کے موضوعات سے فارغین کو متعارف کرا سکیں، جیسا کہ پہلے ذکر ہوا اور کتاب کے نام سے بھی عیان ہے کہ یہ کتاب اسلامی ہند کے مذہبی، ذہنی، فکری اور ضمناً سماجی اور ثقافتی حالات سے متعارف کراتی ہے۔ واضح رہے کہ یہ دور قریباً ساڑھے چھ سو سال پر محیط ہے جو تیرہوں صدی عیسوی سے شروع ہو کر ایسوں صدی عیسوی کے نصف اول تک پہلا ہوا ہے اور اس طویل عرصہ میں ۲۸ بادشاہ سلطنت ہند کی مسند پر متمکن رہے۔ جن میں دیندار، دین کا درد رکھنے والے، رند، بدمسٹ اور دین سے لاپرواہی برتنے والے سبھی طرح کے سلاطین شامل ہیں۔

اس جگہ ایک دلچسپ سوال یہ پیدا ہوتا ہے کہ برصغیر کے جس عہد پر ہم گفتگو کر رہے ہیں کیا وہ دور اسلامی تھا؟ اس دور کے حکمران مسلمانوں کے صحیح نمائندے تھے، جو خلاف اسلام کوئی کام نہیں کرتے تھے؟ کیا اس وقت کا ہندوستان اسلامی سلطنت کھلا سکتا تھا یا نہیں؟ مختصر یہ کہ اس دور میں اسلام کی کیا حیثیت تھی؟ واضح رہے کہ ان نکات یہ روشنی ڈالنے سے علمائے کرام اور مشائخ عظام کا منصب و مرتبہ معین کرنے میں بھی مدد ملے گی۔
یہ سوالات بہت ہی اہم ہیں۔ ان کا جواب ہندوستانی مذہب و سیاست دونوں کے عمیق مطالعہ کے بعد دیا جا سکتا ہے۔

جو بادشاہ ہندوستان کی مسند حکومت پر متمنکن ہونے وہ اسلام کئے نام لیوا تھے۔ انہوں نے صرف اسلامی لقب اختیار کرنا ضروری خیال کیا بلکہ وہ بغداد میں مقیم مسلمان خلیفہ سے باقاعدہ اجازت نامہ بھی لیا کرتے تھے اور ان سے پروانہ تقرری بھی حاصل کیا کرتے تھے۔ وہ جو کچھ کرتے اسلام کرنے پر کرتے۔ ان میں سے جو بھی تخت نشین ہوتا، اسلامی روایات کے مطابق اپنے وقت کرنے امراء سے بیعت لیتا، وہ ناصر امیر المؤمنین اور نائب امیر المؤمنین جیسے القاب سے اپنے ناموں کو مزین کرتے۔ وہ کوشش رہتے کہ اپنے دور حکومت میں امر بالمعروف اور نہی عن المنکر کا نظام قائم کریں اور نظام احتساب کرنے قیام میں کوئی کوتاهی نہ کریں۔

ان کوششوں اور اسلامی خدمات کے باوجود ہندوستان کے حکمرانوں کو مسلمانوں کے نمائندہ تسلیم نہیں کیا جاتا، ان کے اسلامی کارناموں کو ان کی ذاتی نمود و نمائش قرار دیا جاتا ہے کیونکہ ان کی حکومتیں اسلامی معیار اور نظام عدل کے اصولوں پر قائم نہیں رہیں۔ حکمرانوں کی چھوٹی بڑی کمزوریوں اور کوتاهیوں کو نظر انداز بھی کیا جائز تب بھی یہ حقیقت سامنے آتی ہے کہ سلاطین ہند جیسے بھی تھے وہ مسلمان مذہب پر قائم رہے۔ انہوں نے اپنے اپنے ادوار میں نفاذ اسلام کی حتی المقدور کوشش کی۔ انہیں کئے ذریعہ یہاں ہماری مذہبی اور ثقافتی تاریخ تشکیل پائی اور غیر مسلم مورخین انہیں کے کارناموں کی روشنی میں اسلام کا جائزہ لیتے ہیں۔

اس لئے سلاطین ہند کی اسلامی حیثیت متعین کرتے وقت ہمیں خاص احتیاط سے کام لینا ہوگا۔ یہی وجہ ہے کہ انہیں مسلمانوں کا نمائندہ تسلیم کرتے ہونے ہندوستان کو،،دارالاسلام،، قرار دینا چاہیئے۔ علماء اور صوفیہ کرام کو ہندوستان میں اشاعت اسلام کا جو سنبھلی موقع میسر آیا وہ بھی حکمران ہند کا مرهون منت ہے۔

کیونکہ غزنویوں کی آمد سے قبل شاذ و نادر ہی کوئی عالم دین یا صوفی تبلیغ اسلام کیلئے ہندوستان آیا۔ یہ بادشاہوں کا لشکر تھا جس میں علماء اور صوفیہ کرام کا ایک بڑا گروہ ہندوستان آیا اور انہوں نے یہاں تبلیغ اسلام کا فریضہ سرانجام دیا۔ اسی طرح بادشاہان ہند ان علمائے کرام اور مشائخ عظام کی قدر دانی کرتے رہے جو مختلف مقامات سے ہجرت کر کر ہندوستان آ کر آباد ہوئے۔ چنانچہ نیشاپور، صغان، غزنی، کاسان، بلخ، سجستان خوارزم اور تبریز وغیرہ سے علمائے کرام نے ہجرت کی اور ہندوستان میں آ کر مقیم ہوئے۔ انہیں علمائے کرام کی بدولت ہندوستان میں اسلام کو عروج ملا۔ یہ سلسلہ سلطانیں دہلی اور مغلیہ دور تک قائم رہا۔ نیز انہیں علماء اور فقهاء کے ساتھ جو فقہ اسلامی ہند میں داخل ہونی وہی یہاں رائج ہو گئی۔ جسکی مدون شکل فتاویٰ تاتار خانی اور فتاویٰ عالمگیری وغیرہ جیسی بلند پایہ کتب کی شکل میں موجود ہے۔ اس طرح ہندوستان کے مسلم حکمرانوں نے بالواسطہ اسلام کی گزار قدر خدمت سرانجام دی۔

علمائے کرام اپنی زندگیاں تبلیغ و اشاعت اسلام کیلئے وقف کر دیتے تھے اور وہ معاشرے کے مہذب، تعلیم یافته اور قادرالکلام طبقہ پر مشتمل تھے نیز یہی گروہ علمی قیادت کرتا اور تعلیم دیتا تھا۔ دین کی تبلیغ و اشاعت، بادشاہوں کو پند و نصائح کرنا۔ سیاست جهانی کے اصول ہوں یا جنگ و صلح کے قوانین، مذهبی فرانض کی بجا آوری ہو یا معاشرتی و سماجی برائیوں کا قلع قمع ان سب امور معاشرے میں ہمیشہ نمایاں مقام حاصل رہا۔ اور وہ ایک ایسا مضبوط گروہ تسلیم کرتے جاتے رہے۔ چنانچہ جو حکمران اور بادشاہ ان سے خوشگوار تعلقات قائم رکھتے ہیں وہ حتیٰ الوعظ سر عام خلاف شریعت

کام نہ کر تری کیونکہ دین کرے خادموں اور عوام کرے دینی رہنماؤں کی حیثیت سے انہیں یہ اختیار حاصل ہوتا تھا۔ کہ خلاف شریعت کام کرنے پر وہ حاکم وقت کا سر عام احتساب کریں اور حاکم و بادشاہ کو ان کرے سامنے جواب دے سمجھا جاتا تھا۔ کیونکہ اگر کوئی حکمران اسلامی احکام کی خلاف ورزی کرتا اور علمائے کرام اس کی کوتاہیوں کی نشاندھی کر دیتے تو ایسے بادشاہ و سلاطین نہ صرف عوام میں اپنی عزت و وقار کھو بیٹھتے بلکہ ان کی حکومت کو بھی خطرہ لاحق ہو جاتا تھا۔ چنانچہ پوری رواداری اور دبدبہ کرے باوجود اکبر کی حکومت اور اس کا خود ساختہ دین الہی ہندوستان میں نہ پنپ سکر کیونکہ انہیں جمہور علماء کی تائید حاصل نہیں تھی۔ یہی وجہ ہے کہ ہندوستان میں علماء اور سلاطین کے خوشگوار تعلقات کا قیام وقت کی ایک اہم ضرورت تھی تاکہ حکمران اپنی حکومت قائم رکھے سکیں اور علمائے کرام کسی تصادم، مداخلت اور خلفشار کے بغیر اسلام کی ترویج و ایشاعت کا فریضہ خوش اسلوبی سے سرانجام دیتے رہیں۔ (ملاحظہ کیجئے زیر تبصرہ کتاب ص ۵ - ۱۲)

سلاطین دہلی اور شاہان مغلیہ کرے ادوار کا جائز لیا جائز تو معلوم ہوتا ہے کہ اس وقت کے علمائے کرام کو بہت سی اقسام میں تقسیم کیا جا سکتا ہے۔ پہلی قسم کے علمائے کرام میں وہ بلند پایہ اہل علم آترے ہیں جو حکمران طبقہ سے قطعاً میل جوں نہیں رکھتے تھے۔ ایسے علماء میں مولانا کمال الدین، مولانا عبدالرشید جونپوری، مولانا ابوالقاسم وغیرہ کے اسمائے گرامی ذکر کرے جا سکتے ہیں۔ ان میں سے ہر ایک سے بادشاہ وقت نے خود رابطہ قائم کیا۔ اور ان سے تعلقات استوار کرنے کی خواہش اور کوشش کی لیکن ان میں سے ہر ایک اپنی دہن میں اس قدر مگن تھا کہ کسی نے بادشاہ وقت کی

کوئی پرواہ نہیں کی - اور حکمرانوں سے بالکل روابط قائم نہیں کرئے
اس بارے میں مولانا ابوالقاسم کر وہ حروف سونی کرے پانی سے لکھئے
جانب کرے قابل ہیں جو انہوں نے عالمگیر کی ان سے ملاقات کیلئے
خواہش ظاہر کرنے کر جواب میں معمولی کاغذ پر تحریر فرمائے تھے -
،،اہل اللہ کا اس پر اجماع ہے کہ وہ فقیر بہت برا ہے جو
کسی امیر کرے آستانہ پر ہو - حق سبحانہ فرماتا ہے کہ دنیاوی
زندگی کا سرمایہ بہت ہی قلیل (۲) ہے - تم کو اس کا بھی قلیل
ترین جزو ملا ہے - اگر بالفرض اس میں سے مجھے بھی دو گھر
تو وہ جزو لا یتجزی ہوگا - اس ٹکڑے کیلئے میں اپنے نام کو
خداوند تعالیٰ کرے دفتر سے کیوں کٹاؤں - چشت کرے ملفوظات
میں مذکور ہے کہ جس کا نام بادشاہ کرے دفتر میں لکھا جاتا ہے -
حق تعالیٰ کرے دفتر سے اس کا نام کٹ جاتا ہے، (۳)

دوسری قسم کرے علماء وہ تھے جو درس و تدریس کرے بلند پایہ کام
میں مشغول تھے - ایسے علماء عام طور پر دین کی تعلیم دیتے تھے جس
کا نصاب قرآن حکیم کی ابتدائی ناظرہ تدریس سے لیکر اعلیٰ دینی
تعلیم پر مشتمل ہوتا تھا - اس غرض کیلئے ہندوستان کے کوئی کوئی
میں دینی مدارس قائم تھے - جن کی مالی اعانت عوام اور حکومت
کی مشترکہ ذمہ داری ہوتی تھی چنانچہ فلقشنڈی کا بیان ہے کہ محمد
بن تغلق کے زمانہ میں صرف دہلی میں ایک ہزار دینی مدارس قائم
تھے - جن میں سے ایک مدرسہ شوافع کا اور باقی سب احناف کے
مدارس تھے - (۴) فیروز شاہ کے دور میں مدرسہ فیروز شاہی قائم ہوا
اکبر نے فتح پور سیکری میں ایک مدرسہ قائم کیا، عالمگیر نے تمام
شہروں اور قصبات میں مدارس بنوائے اس طرح ہندوستان میں دینی
مدارس کا ایک جال بچھا ہوا تھا - جن کی تفصیل مظفر ندوی کی
مشہور کتاب،،ہندوستان کی قدیم دینی درس گاہیں،، میں دیکھی جا
سکتی ہے -

مدارس کے علماء خاموشی سے درس و تدریس میں مشغول رہتے۔
 وہ منقولات و معموقلات، یعنی تفسیر، حدیث، فقہ، اصول فقہ، اصول
 دین، لغت، معانی، بدیع، بیان، منطق، کلام اور جملہ علوم و فنون کی
 تعلیم دیتے تھے۔ جن کی بدولت ہندوستان میں بڑے بڑے نامور علماء
 پیدا ہوتے اور انہوں نے ہندوستان سے نکل کر بیرونی دنیا میں بھی نام
 پیدا کیا اور اپنی قابلیت کا لواہا منوایا۔ نظام تعلیم کی تکمیل کے بعد
 جو نئے علماء فارغ ہوتے وہ پورے ملک میں بھیل کر دین کی خدمت
 کا فریضہ سر انجام دیتے۔ اس طرح عوام کو دین کی تعلیم و
 رہنمائی ان کے اپنے علاقوں میں میسر آتی اور دینی تعلیم ہی اس وقت
 ایسی تعلیم تھی جو علماء کی کوششوں سے عوام کو ہر جگہ اپنے اپنے
 گھر پر حاصل ہوتی تھی۔ چنانچہ مولانا سید صباح الدین
 عبد الرحمن رقم طراز ہیں۔

ان علماء کے تلامذہ حصول تعلیم کے بعد ملک کے اطراف و
 جوانب میں بھیل جاتے، وہی عوام میں اسلام کے نقیب و محافظ
 ہوتے۔ یہ جوش ایمانی سے معموز ہوتے تھے اور ضرورت کے
 وقت اسلام کیلئے اپنی جان تک فربان کر دیتے تھے۔ یہ عوامی
 علماء عوام کو چھوٹے بڑے مذہبی مسائل سے واقف کرتے۔ ان کے
 کی خلاف ورزی پر سختی کے ساتھ دار و گیر کرتے۔ ان کے
 فتوؤں کا خوف عوام پر ایسا غالب رہتا تھا کہ گو وہ اپنی روز
 مرہ کی زندگی میں بہت سر غیر اسلامی اعمال کے مرتکب
 ہوتے مگر اسلام کو اپنے سینوں سے لگانے رکھنے میں اپنی دنیاوی
 فلاح اور اخروی نجات سمجھتے۔ یہ ان ہی عوامی علماء کا
 فیض ہے کہ ہندوستان کے مسلمانوں نے مقامی اثرات تو ضرور
 قبول کئے۔ لیکن اسلام سے بہت دور نہیں ہونے پائے۔ (زیر
 نظر کتاب ص ۱۶ - ۱۸)۔

ان دونوں اقسام کے علاوہ تیسرا قسم کے علماء بھی ہوتے تھے ۔
 جو علماء دربار اور سلطنت سے اپنے روابط قائم رکھتے تھے ۔ اور
 حکمران طبقہ کے مدد و معاون ہوتے تھے ۔ گوشہ نشین اہل علم ایسے
 علماء کو پسند نہیں کرتے تھے اور انہیں دنیا دار اور جاہ پرست
 شمار کرتے تھے ۔ جبکہ دربار سے وابستہ علمائے کرام کا موقف یہ ہوتا
 تھا کہ حکمران بھی انسان اور مسلمان ہوتے ہیں وہ بھی دینی
 رہنمائی اور تبلیغ کے محتاج ہیں اگر حکمران طبقہ کی اصلاح ہو
 جائے تو عوام کی اصلاح آسان ہوتی ہے کیونکہ، «الناس علی دین
 ملوکهم» (۵) ۔ پر عمل کرتے ہیں اور یہ حقیقت ہے کہ دربار سے وابسطہ
 علماء مجموعی طور پر دربار، حکومت اور حکمرانوں پر اثر انداز ہونے ۔
 چنانچہ ہم دیکھتے ہیں کہ علمائے کرام نے جب بھی کسی حکمران
 کو خلاف شریعت کوئی کام کرتے ہوئے پایا ۔ انہوں نے فوراً اس کی
 اصلاح کی کوشش کی اور بعض اوقات پوری سختی سے کام لیا اور
 دین کے تقدس کو بچانے اور دینی احکام کو نافذ کرتے وقت کسی
 بھی قربانی سے دریغ نہیں کیا ۔ علماء کے درباری روابط سے منفی
 اور مثبت دونوں طرح کے اثرات مرتب ہوتے ۔ آئندہ سطور میں اس کی
 ایک جھلک پیش کرنے کی کوشش کی جائے گی ۔

یہ مشاہدہ ہے کہ دارالحکومتوں میں اہل علم و فن کثیر سے جمع
 ہوتے رہے ۔ اسکی ایک وجہ تو مالی دشواریوں پر قابو پانا اور روزگار
 کا حصول ہو گا ۔ لیکن اس کی بڑی وجہ یہ رہی کہ دارالحکومتوں
 میں ہی اہل علم و فن کی صحیح قدردانی، مقام سناضی اور پذیرائی
 ہوتی تھی ۔ کیونکہ دارالحکومتوں میں دنیا کے تمام خطوط سے اہل
 ثروت آکر جمع ہوتے اور اہل علم و فن کی صلاحیتوں اور کارناموں
 سے آگئی حاصل کرتے نیز عام طور پر اہل علم و فن بھی
 دارالحکومتوں کا رخ کرتے، تاکہ وہاں اپنے علم و فن کے جوهر دکھا کر

اپنی قابلیت کا لواہا منوا سکیں - اس طرح علماء کرام اور اہل حکومت کے تعلقات دور قدیم سے نہ صرف استوار ہوتے رہے بلکہ پروان چڑھتے رہے -

علماء اور سلاطین کے روابط پر گھری نظر ڈالی جائی تو اندازہ ہوتا ہے کہ یہ تعلقات یک طرفہ نہیں ہوا کرتے تھے - کہ صرف علماء یا سلاطین میں سے کوئی ایک طبقہ تعلقات استوار کرتا اور دوسرا فریق اس بارے میں گریزان ہوتا تھا - بلکہ حقیقت یہ ہے کہ علمائے کرام دینی فرضہ کی بجا آوری کے لئے اہل حکومت سے تعلقات استوار کرتے تھے انہیں دین کے قریب تر لا سکیں - انہیں رسم حکمرانی اور احکام نگہبانی سے آگاہ کر سکیں - جبکہ حکمرانوں کو نظام حکومت چلاتے وقت نئے مسائل کا سامنا ہوتا تھا - انہیں بہت سے امور میں علمائے کرام کی رہنمائی اور مدد درکار ہوتی تھی - نیز بادشاہ اپنے بچوں کی تعلیم و تربیت کیلئے بھی اہل علم کے محتاج ہوتے تھے - اس طرح سے علمائے کرام اور اہل حکومت کے روابط استوار ہوتے اور پروان چڑھتے ممکن ہے بعض علماء دنیوی جاہ و حشمت اور حصول منصب کیلئے بھی ارکان حکومت سے رابطہ استوار کرتے ہوں - لیکن اہل علم کی غالب اکثریت دینی فرضہ کی بجا آوری، حاکم وقت کی اصلاح، رعایا کی بہتری اور اس کے کمزور طبقوں کی آواز ایوان حکومت تک پہنچانے کیلئے وہاں تک رسائی حاصل کرتی تھی -

اس طرح سے حکمرانوں اور علمائے کرام کے جو باہمی تعلقات قائم ہوئے ان کے بہت سے مثبت اثرات مرتب ہوئے۔ ان میں سے ایک پہلو یہ ہے کہ مسند حکومت پر متعکن اصحاب کو جب کوئی دینی مسئلہ دریش ہوتا تو وہ علمائے کرام کی طرف رجوع کرتے - اور وہ پیش آمدہ مسائل پر یوری تحقیق، دینی جذبہ و ذمہ داری، لگن اور

معاصرانہ حالات و ضرورت کے مطابق کتب و رسائل تصنیف کرتے۔ اس طرح بہت سی کتب وجود میں آئیں اور علمی سرمایہ میں بیش بہا اضافہ ہوا۔ چنانچہ ایسی کتب کا جائزہ لیا جائے جو اهل حکومت کی ضرورتوں کو پورا کرنے کیلئے تصنیف ہوئیں تو ان کی تعداد بہت زیادہ ہو گی۔ اور یہ ایک دلچسپ مطالعہ ہو گا۔ کیونکہ اس مطالعہ سے اسلامی تاریخ کے مختلف ادوار کے مسائل اور ان مسائل کے تنوع کو زمانی ترتیب سے جمع کرنے میں مدد ملے گی اور یہ اندازہ بھی ہو گا، کہ اہل حکومت اور اہل علم کے تعلقات نے تہذیب و ثقافت، علمیت اور انسانیت کو کیا کچھ عطا کیا۔ اس میں زیر نظر کتاب سے بھرپور فائدہ اٹھایا جا سکتا ہے۔

یون تو علمائے کرام نے ہر موضوع پر اہل حکومت کو رہنمائی فراہم کی اور تصانیف یادگار چھوڑیں لیکن اہل علم اور اہل حکومت کے باہمی تعلقات سے ایک خاص علم وجود میں آیا۔ یہ خاص علم آداب حکمرانی اور امور سلطنت کی نگہبانی اور رعایا کی بھیود، جنگ و صلح کے قوانین اور خارجی تعلقات جیسے موضوعات سے بحث کرتا ہے۔ جسے اب باقاعدہ علم (Science) کا درجہ حاصل ہے۔ ہماری مراد علم سیاست اور علم بین الاقوامی تعلقات سے ہے۔ اس علم کا آغاز ہی اہل علم کی حکمرانوں کیلئے نصیحتوں سے ہوتا ہے چنانچہ اس موضوع پر جو کتب تصنیف کی گئیں انہیں جمع کر کے زیر مطالعہ لایا جائے تو اسلام میں حکمرانی کے اصول کھل کر سامنے آ جائیں گے اور اسلامی دنبیا کے آج کے مسائل حل کرنے کیلئے بھی راہنمائی ملے گی۔

اہل علم کے تصنیفی کارناموں کا جائزہ لیا جائے یا ان کی بادشاہوں سے مجالس کا تنقیدی مطالعہ کیا جائے تو یہ حقیقت سامنے آتی ہے کہ علماء کرام نے ہمیشہ جرأت اور صاف گونی سے کام لیا۔

انہوں نے کسی دینی حکم کو نہ چھپایا اور نہ ہی اسکی دور از کار رفتہ تاویل کر کر حکمرانوں کو خوش کرنے کی کوشش کی چنانچہ علاء الدین خلجی اپنی سختی کیلئے مشہور تھا، جب اس نے قاضی مغیث الدین سے بعض دینی اور فقہی استفسارات کئے تو انہوں نے بڑی براکی اور جرأت سے جوابات دیئے اور کہا، „کہ اگر بیت العال سے اپنے حق سے زیادہ مال لیا اور سونا اپنے حرم میں بھجوایا تو اس کی قیامت کئے دن باز برس ہو گی“ ۲۶۔ ملا عبدالنبی اکبر کے دربار سے وابسطہ تھے ایک دفعہ اکبر نے اپنی سالگرہ کے موقع پر زعفرانی رنگ کے کپڑے پہنے تو ملا عبدالنبی نے سر دربار اس کی سرزنش کی تھی اس طرح اکبر نے جب دین الہی کے قیام کا اعلان کیا تو علمائے دین اور مفتیان شرع متین نے اکبر کے گمراہ اور بیج دین ہونے کا فتوی صادر کیا جسکی پاداش میں انہیں جام شہادت نوش کرنا پڑا۔ اس دور میں شیخ سرهندی کا کردار ایک صوفی کی عزیمت کا بیگ مثال درس ہے۔

اہل علم اور اہل حکومت کے تعلقات کا ایک پہلو یہ بھی ہے کہ ہندوستان میں جو بھی فتنے پیدا ہوئے، علماء کرام نے ان کا ڈٹ کر مقابلہ کیا۔ اہل حکومت کو ان فتنوں کی حقیقت سے مطلع کیا اور انہیں دور کرنے کی ہر ممکن کوشش کی۔ ایسے امور میں فتنہ اباحث، فتنہ مہدویت، فرقہ روشنیہ اور اکبر کے دین الہی اور فتنہ فردوسی کا خاص طور سے ذکر کیا جا سکتا ہے۔ اگر ان مذہبی نوعیت کے فتنوں کو فرو کرنے پر اہل علم مناسب توجہ نہ دیتے تو ہندوستان میں دین کی شکل مسخ ہو کر رہ جاتی۔

اہل حکومت اور اہل علم کے مفید اور مثبت پہلوؤں کے ساتھ ساتھ بعض مضر اور منفی پہلوؤں کو بھی نظر انداز نہیں کیا جا سکتا۔ ان میں سے ایک پہلو یہ ہے۔ کہ خود علمائے کرام بہت ہی کم

امور پر متفق رہے ہیں - ان میں اختلاف کا پیدا ہونا ایک معمول کی بات رہی اور کسی موضوع پر ان کا اتفاق شاذ و نادر ہی ہوا - جسکی وجہ سر ایک طرف تو وہ اپنی بوری قوت کو جمع کرنے کے باوجود نفاذ اسلام میں ناکام رہے - بر صغیر میں کبھی بھی اسلام مکمل طور پر نافذ نہ ہو سکا - اگر معاملہ یہیں تک رہتا تب بھی قابل قبول تھا - لیکن یہ بات بڑے دکھے کر ساتھ ذکر کی جاتی ہے کہ دین کے خلاف جو بھی تحریکیں اٹھیں - اور دینی تعلیمات کو پامال کرنے کیلئے جن فتنوں اور گروہوں نے سر اٹھایا ان کی قیادت اور پشت پناہی بھی علمائے کرام ہی کرتے رہے - جن کے منفی اثرات سے معاشرہ محفوظ نہ رہا اور حکمرانوں کو جب علمائے سوکی حمایت اور تائید حاصل ہوئی تو انہوں نے بی شمار ایسے کام کئے جو نہ صرف خلاف شریعت تھے بلکہ ان سے دینی جذبی اور مقصد کو نقصان پہنچا - علمائے کرام نے تقلید کی جس شد و مدد سے حمایت کی - اس سے انہی تقلید کو فروغ ملا اور تخلیقی عمل مجروح ہوا -

اب تک ہم نے علمائے کرام کی خدمات، ان کی مروجہ اقسام ان کے سلاطین کے تعلقات کا جائزہ پیش کیا - اہل علم اور اہل حکومت کے تعلقات کیوں اور کس طرح قائم ہوتے اور حکمرانوں کے رہے؟ یہ موضوع بھی زیر بحث آیا نیز علمائے کرام اور حکمرانوں کے تعلقات کے مفید اور مضر پہلو اجاگر کرنے کی کوشش کی گئی - آئندہ سطور میں ہم صوفیہ کرام اور سلاطین کے باہمی تعلقات زیر بحث لائیں گے - اسی طرح ان کے تعلقات کے مفید اور مضر پہلوؤں پر روشنی ڈالیں گے -

ہندوستان کے سیاسی، مذہبی اور ثقافتی تناظر میں دیکھا جائے - تو یہ حقیقت عیاں ہوتی ہے کہ اسلام کی دعوت و تبلیغ اور تصنیف و تالیف میں علمائے کرام نے بیمثال خدمات سرانجام دی ہیں - ان کی

دینی کاوشیں، دینی حمیت و غیرت کرے مظاہرے اور مذہبی حق گونی آب زر سے لکھنے کر قابل ہے۔ لیکن دلوں کو دین کرئے تسبیح کرنے، غیر مسلموں کو حلقہ بگوش اسلام کرنے، دینی رواداری کا عملی مظاہرہ کرنے اور مساوات محمدی کی اصلی اور عملی شکل پیش کرنے میں جو کردار صوفیہ کرام نے ادا کیا وہ نہ صرف بہت نمایاں ہے بلکہ یہ صوفیہ ہی تھے جو ہندوستان جیسے نہایت پیچیدہ معاشرتی اور سماجی نظام میں نہ صرف خود نمایاں رہے، بلکہ انہوں نے دوسرے مذاہب اور دہرمون کو ماننے والوں کے سامنے اپنے کردار و عمل کا ایسا نمونہ پیش کیا۔ کہہ وہ اسلام کی حقانیت، انسان دوستی رواداری اور مساوات کے قائل ہو کر حلقہ بگوش اسلام ہو گئے اور یہ حقیقت ہے کہ برصغیر میں اسلام صوفیہ کرام کی بدولت پہلا اور انہیں کی کوششوں کے نتیجے میں باقی رہے گا۔

سوال یہ پیدا ہوتا ہے کہ صوفیہ کرام کون ہیں؟ اور ان کے پاس وہ کونسی قوت ہے جسکے ذریعے وہ براہ راست انسانی قلب پر اثر انداز ہوتے اور اسے خالق حقیقی کی طرف پہنچنے میں کامیاب ہو جاتے ہیں۔ اگرچہ یہ بہت پیچیدہ سوالات ہیں لیکن ان کا جواب بہت ہی آسان ہے کیونکہ اگر ہم تصوف کی ماہیت اور صوفی کی حقیقت پر غور کریں تو اس مسئلہ کو سمجھنے میں بڑی مدد ملتی ہے۔

”اس امر پر اہل علم کا اتفاق ہے کہ تصوف اس اشتیاق کا نام ہے جو ایک انسان (صوفی) کے دل و دماغ پر اپنے خالق حقیقی (خدا) سے ملنے کیلئے اس شدت کے ساتھ طاری ہوتا ہے کہ وہ اس کی پوری عقلی اور جذباتی زندگی پر غالب آ جاتا ہے جس کے نتیجے میں صوفی صرف اور صرف خدا ہی کو اپنا مقصود حیات بنا لیتا ہے اسی کی باتیں کرتا، اسی کو یاد کرتا اور ہر لمحہ اسی کا کلمہ پڑھتا ہے۔“ ۔ ۱۷)

علمائے کرام اور صوفیہ عظام کے مابین اسی نقطہ سر فرق عیاں ہونا شروع ہو جاتا ہے کیونکہ علمائے کرام اپنے کو اطاعت الہی اور اسکے احکام کی بجا آوری تک محدود رکھتے ہیں اور ان کے سامنے جب بھی کوئی مسئلہ آتا ہے وہ اسکے ظاہری حالات و عوامل کے مطابق احکام جاری کرتے ہیں۔ جبکہ مشائخ کرام جنہیں اہل اللہ (اللہ والر) بھی کہا جاتا ہے وہ اطاعت کی منزل عبور کر کے محبت اور عشق کی منزلیں طے کرتے ہیں اور ان کا منتهائی نظر یہ ہوتا ہے کہ وہ فنا فی اللہ کر بلند مرتبہ کو حاصل کریں۔ اس مقصد کے حصول میں وہ اس قدر محو اور سرگردان ہوتے ہیں کہ ان کی زندگی کا کوئی لمحہ خالق حقیقی کی یاد سر غفلت میں نہیں گزرتا۔ ان کا ہاتھ کار میں مشغول ہوتا ہے تو ان کا دل خالق حقیقی کی یاد میں محو ہوتا ہے۔

ایسے عاشق زار (صوفی) کو اس کائنات میں جو کچھ دکھائی دیتا ہے وہ اسی حقیقی ذات کا پرتوہجہہ اسی سر لو لگائی رکھتا ہے۔ اس کائنات میں پیدا کی ہوئی ہر چیز سر و محبت کرتا ہے اور انسان جو اشرف المخلوقات اور زمین یہ خلیفہ الہی ہے اس سر صوفی ثوث کر اور بے پناہ انس رکھتا ہے۔ اس لئے وہ امیر و غریب کا اور اعلیٰ و ادنیٰ کا فرق کئے بغیر تمام انسانوں سے دلی تعلق استوار کرتا اور اسکی بگری سنوارنے کا عزم مصمم رکھتا ہے۔ اس لئے تمام انسان اسکی طرف کھنچ چلے آتے ہیں اور اسکی آواز اور اسکی پیکار کو اپنے دل کی آواز اور پیکار سمجھتے ہیں اور اسکے پیغام کو دل و جان سے قبول کر کے نہ صرف حلقة بگوش اسلام ہو جاتے ہیں، بلکہ ان کی زندگیوں میں ایسا انقلاب آ جاتا ہے کہ ان کی نظر میں دنیا ہیچ ہو جاتی ہے اور انسانی گروہ کا ہر فرد محترم قرار پاتا ہے یہی تصور کی روح ہے اور یہی انسانیت کی معراج ہے۔

یہی وجہ ہے کہ صوفیہ کرام نہ دارالحکومتوں میں قیام پذیر ہوئے اور نہ ہی آبادیوں میں رہائش کرے خواہاں ہوئے۔ بلکہ ان کا طریق یہ رہا کہ وہ آبادیوں سے دور پہاڑوں، جنگلوں اور دریاؤں کے غیر آباد کناروں پر اپنا مسکن قائم کرتے۔ دنیا داری اور اہل حکومت سے دور رہ کر رات بھر اللہ تعالیٰ کی یاد میں منہمک رہتے۔ دن میں مخلوق خداوندی کو اس کے خالق حقیقی سے ملاتے اور انسانیت کی خدمت میں مصروف رہتے، انہیں نہ ستائش کی تمنا ہوتی اور نہ صلہ کی پرواء۔ ان کی زندگی کا ایک ہی مقصد، ان کی کاوشوں کا ایک ہی صلہ ہوتا ہے کہ ان کا تعلق خالق حقیقی سے کسی لمحہ بھی ٹوٹنے نہ پائے اور ان کا پروردگار ان سے راضی ہو جائز اور ان سے محبت کرنے لگے۔

اس پس منظر میں غور کیا جائز تو صوفیہ کرام حکمران طبقہ اور اہل ثروت و مرتبت سے کبھی تعلقات استوار نہیں کرتے اگر انہیں اہل دنیا سے سابقہ پڑ جائز تو وہ ان سے جی نہیں لگاتے بلکہ ان سے حتی الوضع گریزان رہتے ہیں۔ جس کا منطقی نتیجہ یہ ہوتا ہے کہ اہل دل (صوفیہ) حکمرانوں سے کوئی رابطہ قائم نہیں کرتے بلکہ یہ رابطہ ہمیشہ اہل حکومت کی طرف سے استوار کیا گیا اور صوفیہ کرام سے درخواست کی گئی کہ حکمران و سلاطین کی مدد کی جائز اور انہیں درپیش مشکلات اور مسائل میں رہنمائی فراہم کی جائز۔ حکمران وقت صوفیہ کرام کی طرف اس لئے رجوع کرتے کہ علمائے کرام عام طور پر ظاہری امور پر حکم لگاتے اور شرعی احکام کی پابندی کرانے کیلئے سختی سے بھی کام لیتے۔ جبکہ صوفیہ کرام اس کے برعکس نرمی، مساوات اور رواداری کا مظاہرہ کرتے کیونکہ صوفیہ کرام ظاہری احکام کی پابندی کیلئے سختی کرنے کی بجائے سلاطین میں اخلاقی اور باطنی دفع پیدا کرنے کی کوشش کرتے۔ ایسا

کرنے سے ممکن ہے بعض اوقات شریعت کی گرفت ڈھیلی پڑی ہو لیکن مشائخ کے اس رویہ نے انسانوں کے دلوں کو جوزنے کلنے اکسیر کا کام کیا۔ اور اسلام کی اخلاقی اور روحانی تعلیم کا جو مظاہرہ آج دیکھنے میں آتا ہے یہ سب صوفیہ کرام کی کوشش کا رہیں منت ہے۔ اہل تصوف اس حقیقت سے بخوبی واقف رہے کہ ایک عام شہری کی نسبت حکمران کی تربیت زیادہ ضروری ہے کیونکہ عام مسلمان کی اصلاح اسی تک محدود رہتی اور عام حالات میں ایک ہی انسان کی اصلاح عمل میں آتی۔ جبکہ بادشاہ یا حکمران کی اصلاح و تربیت کے اثرات دور رس ہوتے۔ اس لئے صوفیہ کرام سلاطین کی تعلیم و تربیت اپنے عام مریدوں سے مختلف انداز میں کرتے اور بادشاہوں کو خلق خدا کی حاجت براری اور عام عدل پروری کی زیادہ تلقین کرتے چنانچہ خواجہ معین الدین چشتی کی عام تعلیم تھی کہ حاجت مندوں کی مدد کرنے والا اللہ تعالیٰ کا دوست ہے۔ اگر کوئی شخص ورد و وظائف میں مشغول ہو اور حاجت مند آجائی تو لازم ہے کہ وہ اوراد و وظائف کو چھوڑ کر اس کی طرف متوجہ ہو کر اپنے مقدور کے مطابق اس کی حاجت پوری کرے۔^(۸۱)

مشائخ کرام کی تعلیم و تلقین کے اثرات مرتب ہونے کے ہندوستان میں غزنیویوں اور غوریوں نے عدل و انصاف کی جو روایت قائم کی اسی بعد کے حکمرانوں کو برقرار رکھنا پڑا کیونکہ بیان کیا جاتا ہے کہ قطب الدین ایک نے سخاوت میں حضرت ابو بکر رضی اللہ عنہ کی اور عدل میں حضرت عمر رضی اللہ عنہ کی تقلید کرنے کی کوشش کی اور ایلٹتمش کی طرف سے عام اجازت تھی کہ اس کی رعایا میں سے جو شخص فاقہ کی حاجت میں ہے اسے بلا روک ثوک اسکے ہان لایا جائے۔ جب بادشاہ کسی فاقہ زدہ افراد سے ملتا تو اسی اپنے پاس سے کچھ نہ کچھ مال دیتا اور اس کی غربت اور تنگ

دستی کو ختم کرنے کی تدبیر کرتا۔ مغلون نے عدل پروری اور خلق خدا کی خدمت کی روایت کو قائم رکھا چنانچہ باہر نے اپنی تزک میں تحریر کیا ہے کہ جب اسکی فوج بھیرہ سر گذری تھی تو اسی معلوم ہوا کہ فوجیوں نے بھیرہ والوں کو ستایا ہے اور ان کی جائیداد پر ہاتھ ڈالا ہے۔ باہر نے اسی سپاہیوں کو گرفتار کیا، ان کا کورٹ مارشل کیا اور ان میں سر بعض کی ناکیں کٹوائیں اور بعض کو سزا نی موت تک دی۔ اسی طرح ابوالفضل کا بیان ہے اکبر نے دن کا کچھ حصہ عدل کیلئے مخصوص کر رکھا تھا۔ جبکہ جہانگیر روزانہ دو گھنٹے عوام کی شکایات سنا کرتا تھا۔ جو شبی کی نظم، «عدل جہانگیری» سر بھی عیاں ہے۔ دیگر مغل بادشاہوں کا یہ طریق کار رہا کہ وہ دیوان عام میں عوام کی شکایات سنا کرتے تھے۔ جہاں ہر درجہ کی شہریوں کو پہنچنے اور اپنی شکایات بیان کرنے سر کوئی نہیں روک سکتا تھا۔ مختصر طور پر یہ کہا جا سکتا ہے کہ ہندوستان کے اسلامی دور میں صوفیہ کرام نے حکمرانوں سے ایسے کام لئے جن کی بدولت اسلام کر معاشرتی اور سماجی احکام کا نفاذ ہوتا رہا۔ جن کی بدولت برصغیر میں مسلمانوں کی حکومت طویل عرصہ تک قائم رہی۔ صوفیہ کرام کی بادشاہوں کو نیکی کرنے کی تلقین اور ان کے تمام سماجی طبقوں سے براہ راست تعلقات اور ان کی روحانی تعلیمات کی بدولت ایک ایسا معاشرہ وجود میں آیا جسے بجا طور پر عمده معاشرہ کہا جا سکتا ہے اور صوفیہ کرام کے ذاتی عمل نے سماجی برائیوں کا قلع قمع کرنے کیلئے اہم کردار ادا کیا۔

سلطین اور صوفیہ کرام کے تعلقات پر غور کیا جائے تو اندازہ ہوتا ہے کہ دونوں اپنی اپنی اقلیم کے بادشاہ ہوتے تھے۔ سلطین رعایا کے جسموں پر حکومت کرتے تو مشائخ ان کے دلوں کے حکمران ہوتے تھے اور دلوں کی حکمرانی زیادہ مضبوط اور دیربا ہوتی ہے۔ حکمران

عام طور پر صوفیہ کرام سے خائف رہتے اور ان کی عوامی مقبولیت سے حسد بھی کرتے - بعض اہل حکومت نے یہ کوششیں بھی کیں کہ مسلمانوں کو صوفیہ کرام سے متفرق کریں اسکے برعکس اہل تصوف اہل حکومت سے کوئی تعلق نہیں رکھتے تھے - بلکہ وہ اللہ تعالیٰ اور مخلوق خدا سے اپنا رشتہ قائم رکھتے اور اہل حکومت سے الجھنے کی کوشش نہیں کرتے تھے - بلکہ اہل حکومت کی اصلاح کی تدابیر کرتے رہتے تھے -

بعض اہل حکومت اور صوفیہ کرام کے درمیان تصادم کی مثالیں بھی ملتی ہیں جسکی ایک مثال سیدی مولا کا قتل ہے جو جلال الدین خلجی کے دربار میں قتل کر دیتے گئے تھے - خواجہ نظام الدین اولیاء بادشاہوں سے ملتا پسند نہیں کرتے تھے - اس لئے ان کی اس عادت کی وجہ سے بھی اختلاف پیدا ہوا لیکن واضح رہے کہ یہ اختلاف کسی نظری اور فطری مسئلہ پر نہیں بلکہ ذاتی قسم کا ہوتا تھا -

یہ گفتگو اس وقت تک تشنہ رہے گی جب تک تعلقات کی مثلث کے تیسਰے پہلو یعنی علمائے کرام اور صوفیہ عظام کے باہمی تعلقات بر روشنی نہ ڈالی جائی - بظاہر یہ موضوع بہت نازک اور الجھا ہوا ہے - تاہم کوشش کی جائی گی کہ اسے کم از کم الفاظ میں سمیٹا جائز -

علماء اور صوفیہ کے تعلقات پر غور کرنے سے پہلے ایک امر کی وضاحت ضروری معلوم ہوتی ہے کہ تصوف اسلامی تعلیمات کا حصہ ہے اور اکابر صوفیہ کرام ایسے نہیں ہوتے تھے کہ انہیں دینی تعلیم سے کوئی سروکار نہ ہو اور وہ صرف تصوف کی تعلیم حاصل کرتے تھے - بر صغیر میں شریعت اور طریقت کی دو الگ الگ اصطلاحات استعمال کی جاتی رہیں - لیکن اس کا یہ مفہوم نہیں کہ اہل تصوف

کا علم سر کوئی تعلق نہیں ہوتا تھا - یا اہل علم کو تصوف کرے دائڑہ میں داخل ہونے کی اجازت نہیں ہوتی تھی بلکہ تمام بڑے بڑے صوفیہ کرام نے باقاعدہ دینی تعلیم حاصل کی اور علمائے کرام بھی دینی تعلیم مکمل کر کر بزرگان کرام کے حلقوں ارادت میں شامل ہوتے تھے - چنانچہ حضرت بختیار کاکیؒ نے تمام ظاہری علوم کی تعلیم پائی تھی - حضرت بہاؤ الدین ذکریا سہروردیؒ نے ساتوں قراؤں کے ساتھ قرآن حکیم حفظ کیا تھا - حضرت گنج شکر قرآن حکیم کے حافظ اور فقه کے عالم تھے - حضرت خواجہ نظام الدین اولیاءؒ نے قدوری، حریری اور مشارق الانوار کی باقاعدہ تعلیم حاصل کی تھی - اور ان کی دستار بندی میں بدایوں کے علماء اور مشائخ شریک ہوتے تھے - مزید برآں تمام اہل علم، مشائخ کے مرید اور حکمران سبھی ان مشائخ کی علمیت کے قائل تھے اور ان کے تبحر علمی سے مستفید ہوتے رہے -

اس ابتدائی وحدت کے باوجود کچھ کم علم صوفیہ کرام نے شریعت اور طریقت کو دو جداگانہ طریقے قرار دیا اور اپنی اس رائے پر نہ صرف اصرار کیا بلکہ بعض اوقات سختی سے کام لیا - جس کے نتیجے میں تصادم کا پہلو پیدا ہوا - علماء کے صوفیہ سے اختلاف کا بڑا سبب یہ تھا کہ علمائے کرام یہ خطرہ محسوس کرتے رہے کہ طریقت اور حقیقت کی اصلاحات اس قدر عام نہ ہو جائیں کہ شریعت ان کی محتاج بن جائے یا شریعت کی بالادستی اور ہمه گیری ختم نہ ہو جائے۔ کیونکہ صوفیہ کرام میں وقت گزرنے کے ساتھ ایک ایسا گروہ پیدا ہو گیا تھا جو اطاعت کے باوجود معرفت کو ضروری قرار دیتا تھا اور معرفت کے بغیر نجات کا منکر تھا - اس طرح کچھ صوفیہ کرام ایسے بھی تھے - جو اپنے کو قلندر کہتے تھے - لیکن فرانض ادا نہیں کرتے تھے ، نہ نماز ادا کرتے ، نہ روزے رکھتے اور نہ

ہی دیگر شرعی احکام کی پیروی کرتے - کچھ صوفیہ اپنے کو مجدوب کرنے لقب سے یاد کرتے اور شریعت کی پابندی نہیں کرتے تھے - ان کے بارے میں کہا جاتا ہے کہ وہ عالم جنون میں ہیں اور شریعت کے احکام عاقل انسان پر نافذ ہوتے ہیں۔ بعض متصوفین نہ صرف شرعی احکام کی پابندی نہ کرتے بلکہ احکام ستر تک کی پابندی بھی نہ کرتے اور عربیاں پھر تر رہتے - اسی طرح بعض جنس پرست اور ہوس پرست افراد نے تصوف کی آڑ لی - اور عشق مجازی کو بدنام کیا اور اسکے ذریعے اپنی خواہشات کی تکمیل چاہی -

علمائے کرام کو یہ باتیں بالکل پسند نہ تھیں کیونکہ ان امور کا شریعت اسلامی سے کوئی تعلق نہیں تھا - اسی طرح علمائے کرام ہر دور میں شریعت کی بالادستی قائم کرنے میں مشغول رہے اور اس فرض کی بجا آوری میں جو فرد، گروہ، یا قوت مذاہم ہونی علمائے کرام نے انہیں کبھی معاف نہیں کیا - بلکہ ان سب کا ڈٹ کر مقابلہ کیا - یہی وجہ ہے کہ برصغیر میں بھی علماء اور صوفیہ میں تصادم ہوتا رہا -

ہماری رائے میں یہ تصادم بھی دیگر فروعی اختلافات کی طرح تھا جو ہندوستان کے مسلمانوں کے مابین نزاع اور فرقہ بندی کا سبب بنے، کیونکہ اہل طریقت اور اہل علم یا اہل شریعت جو جداگانہ گروہ نہیں ہیں، بلکہ تمام اہل تصوف یا اہل طریقت اپنی زندگیوں کا آغاز حصول علم سے ہی کرتے تھے۔ شریعت کی مردجہ تعلیم مکمل کرتے بعد کچھ اہل علم درس و تدریس، وعظ و نصحت، تصنیف و تالیف اور دیگر علمی کاموں میں مشغول رہتے - اور وہ اصحاب علم جن کی طبیعت کا میلان تصوف کی طرف ہوتا - وہ کسی نامور شیخ کی بیعت کرتے - ان کے حلقوں ارادت میں داخل ہو جاتے اور شرعی امور کی بجا آوری کرنے ساتھ ساتھ تصوف کی منزلیں طے

کرتے رہتے - اگر کوئی عالم تصوف کی مطلوبہ منازل طے کر لیتا تو اسے اپنے شیخ کی جانب سے „خلافت“ کا خرقہ عطا ہوتا اور اس طرح اس مرید کرنے کی اجازت حاصل ہو جاتی اور وہ شخص صوفی قرار پاتا - لیکن بنیادی طور پر ایسا شخص عالم ہوتا تھا - یہ امر مسلمہ ہے کہ شریعت پر عمل کرنے بغیر طریقت کا حصول مشکل ہی نہیں ناممکن ہے - کیونکہ تمام اکابر صوفیہ کرام یہی کہتر رہے کہ جس طرح آفتتاب سے روشنی جوہر سے عرض اور موصوف سے صفت الگ نہیں کی جا سکتی اسی طرح شریعت حقیقت سے الگ نہیں کی جا سکتی - چنانچہ خواجہ معین الدین چشتی یہ تعلیم دیتے رہے کہ صوری حیثیت سے اخلاق کی تعلیم یہ ہے کہ سالک اپنے ہر کردار میں شریعت کا پابند ہو اور جب اس سے کوئی بات خلاف شریعت سرزد نہ ہو گئی تو وہ دوسرے مقام پر پہنچ جائے گا جس کا نام طریقت ہے -

حضرت خواجہ صدرالدین عارف فرمایا کرتے تھے کہ ایمان کی استقامت کی علامت یہ ہے کہ بندہ اللہ اور اسکے رسول کو محبوب رکھئے اور محمد صلی اللہ علیہ وسلم کو تمام یغمبروں سے افضل سمجھئے اور جو کچھ۔ آپ نے فرمایا اسکو صحیح اور درست سمجھئے خواہ یہ باتیں عقل میں آئیں یا نہ آئیں - اگر نہ آئیں تو بھی ان کو تسلیم کرے تاکہ اعتقاد درست رہے - کیونکہ خود رسول اللہ صلی اللہ علیہ وسلم نے اللہ کے حکم کو جانا اور اسکی کیفیت معلوم کرنے کی کوشش نہیں کی -

حضرت سرف الدین یحییٰ منیری رحمہ اللہ علیہ نے اپنے ایک مکتوب میں تحریر کیا ہے کہ شریعت کے بغیر راہ سلوک میں قدم رکھنا جہالت اور ہلاکت ہے شریعت سے طریقت اور طریقت سے حقیقت معلوم ہوتی ہے ایک سالک کو شریعت سے واقفیت نہیں تو وہ طریقت اور حقیقت سے آگاہی حاصل نہیں کر سکتا، حقیقت بغیر شریعت کے زندقة، شریعت بغیر طریقت کے نفاق ہے -

حضرت عبدالقدوس گنگوہی شریعت کرے بہت پابند تھے اور اپنے
تفاوی میں ان تمام چیزوں سے پرہیز کرتے تھے جن کی شرعی حیثیت
ذرا بھی مشکوک ہوتی وہ عام قصابوں کا ذیبحہ نہ کھاتے تھے کیونکہ
وہ عموماً نمازی نہیں ہوتے تھے -

ان تمام حقائق سے یہ بات واضح ہو جاتی ہے کہ اسلام میں
شریعت کو بنیادی مقام حاصل ہے اور شریعت یعنی اسلام کے فرائض
اور بنیادی احکام کو پس پشت ڈال کر جو بھی طریقہ یا راستہ اختیار
کیا جائے وہ گمراہی کی طرف لے جاتا ہے۔ تاہم شریعت کے احکام کو
عملی جامہ پہنانے اور تعلق بالله کو مضبوط کرنے کیلئے طریقت اور
حقیقت کا راستہ معاون ثابت ہوتا ہے۔ اس لئے علماء اور صوفیہ میں
نہ کوئی اختلاف ہے اور نہ ہی تصادم بلکہ یہ دونوں گروہ درحقیقت
انسان کی اصلاح کرنے اور خالق و مخلوق کے رشته کو مضبوط بنانے
میں کوشان ہیں -

علماء اور صوفیہ کے مابین برصغیر میں خصوصاً اور عالم اسلام
میں عموماً دو مسائل وجہ اختلاف بنے۔ ان میں سے ایک مسئلہ وحدۃ
الوجود اور وحدۃ الشہود کا ہے جبکہ دوسرے کا تعلق قوالي یا نعمت و
مدح کا آلات موسیقی کے ساتھ سنتے سے ہے۔ یہ دونوں مسائل اگرچہ
ایمان کا حصہ نہیں ہیں تاہم ان پر بہت زور دیا گیا۔ اور ان
فروعی اختلافات نے علمی اور روحانی دنیا کے ان دونوں گروہوں میں
اس طرح کی خلیج پیدا کر دی جسے پائنا آسان کام نہیں -

اس کتاب کے مطالعہ سے مذکورہ تینوں طبقوں کے احوال اور
تعلقات کے علاوہ مسلمانوں کی تہذیبی زندگی، اسلامی ثقافت کی
نشروں، هندو مسلم تعلقات اور برصغیر میں مروجہ علوم سے آگاہی
حاصل ہوتی ہے۔ نیز اس کتاب کے ذریعے بی شمار علماء، صوفیہ اور
مشائخ کے حالات و تعلقات تک رسائی ممکن ہوئی اور بہت سی
کتب اور ان کے مصنفوں کے کوائف بھی محفوظ ہو گئے -

صاحب کتاب کے طرز تحریر کا جائزہ لیا جائے تو اس کے دو پہلو نمایاں ہو کر سامنے آتے ہیں۔ ان میں سے ایک کا تعلق مواد کی جمع بندی اور اسکی پیش کاری ہے جبکہ دوسرے کا تعلق اسلوب بیان اور زبان سے ہے۔

فاضل مصنف نے جس مذہبی ماحول اور علمی فضا میں اس نازک موضوع پر قلم اٹھایا اس کا تقاضا تھا کہ میسر مواد کا گھرا مطالعہ کیا جائے۔ اور اس مواد کا تجزیہ کر کے ان حقائق کو ثابت کیا جائے جن سے چشم پوشی کی گئی۔ فاضل مصنف نے تجزیہ کرتے وقت عام طور پر بے لالگ محاکمه کیا اور تاریخی حقائق سے چشم پوشی یا حالات کا غلط رخ اپنانے سے جو غلط فہمیاں اہل علم کرے ہاں پیدا ہو چکی تھیں، انہیں دور کرنے کی مصنف نے کامیاب کوشش کی ہے اور اس کتاب کے ذریعے یہ حقیقت بڑی حد تک ثابت کر دی گئی ہے کہ مسلمان حکمران، علماء اور مشائخ نے برصغیر میں دین اسلام اور انسانیت کی خدمت کی بلند پایہ مثالیں قائم کیں۔ اور مولانا سید صباح الدین عبدالرحمن نے ایک حقیقت پسند مؤرخ کی طرح ان انسانی کوتاہیوں اور لغزشوں کا اعتراف کیا جو بعض حکمرانوں سے سرزد ہوئیں لیکن مجموعی طور پر انہوں نے اسلام کی انسانی خدمت اور مسلمانوں کی رواداری کو ثابت کرنے کی کامیاب کوشش کی ہے۔ جہاں تک زبان و بیان کا تعلق ہے اس باب میں فاضل مصنف درجہ کمال تک پہنچ ہوتے ہیں۔ وہ بہت آسان اور روان زبان لکھتے ہیں۔ تاہم فاضل مصنف نے بعض الفاظ اس طرح استعمال کئے ہیں کہ وہ اب متروک معلوم ہوتے ہیں۔ جیسے فاضل مصنف نے زیر نظر کتاب میں لفظ „اولادوں“، جا بجا استعمال کیا ہے، ظاہر ہے لفظ اولاد عربی زبان کا لفظ ہے جو ولد کی جمع ہے اسے „اولادوں“ لکھنا کم از کم اب متروک ضرور ہے۔

مختصر الفاظ میں بیان کیا جائے تو کتاب „ہندوستان کے سلاطین، علماء اور مشائخ کے تعلقات پر ایک نظر“ اردو ادب میں ایک عمدہ اضافہ ہے۔ جس کے مطالعہ سے بر صغیر میں اسلام کی نشوونما اور معاشرے کے تین بڑے طبقوں کے باہمی تعلقات کھل کر سامنے آتی ہیں۔ جن کی بدولت اس خطہ میں اسلام کو فروغ ملا اور جن کی مساعی سے مسلمانوں کا تشخّص قائم رہا۔ اور آج تک قائم ہے۔

حوالہ جات

- ۱ - سید صباح الدین عبدالرحمن، ہندوستان کے سلاطین، علماء اور مشائخ، ص ۷
- ۲ - قرآن حکیم، سورۃ نساء آیت نمبر ۶۰ «قل میت عالیٰ الدینیا قلیل»
- ۳ - شاہ ولی اللہ، انفاس العارفین (اردو ترجمہ سید محمد فاروق) سلسلہ معارف، طبع لاہور، ۱۹۹۳ء
- ۴ - فلسفتی الصبح الدعنی ج ۵ ص ۶۹، امیریہ، ۱۹۱۸ء
- ۵ - یہ ایک مشہور مقولہ ہے جس کا مطلب ہے کہ عوام اپنے بادشاہوں کے طریقے اتناۓ ہیں۔
- ۶ - صباح الدین عبدالرحمن، ہندوستان کے سلاطین، علماء اور مشائخ، ص ۱۰
- ۷ - یوسف سلیم چشتی، تاریخ تصوف، ص ۸۲، لاہور، علماء اکیڈمی، ۱۹۷۶ء
- ۸ - سید صباح الدین عبدالرحمن، ہندوستان کے سلاطین، علماء اور مشائخ، ص ۱۰۰



